

МИРСАИД МИРШАКАР

ҚИШЛОҚИ ТИЛЛОЙ

(Достон)



Нишастам дӯш бо марди куҳансол,
Аҷаб марди суҳанвар буду хушҳол.
Буд аз Помир он марди хирадманд,
Ҳикоят кард бар ман шоду хурсанд.
Шунидам ман ҳикоятҳои ӯро,
Ба назм оварда биништам дар ин ҷо:
– Шунидам аз падар ин дostonро,
Падар бишнида аз бобош онро,
Вале бобо зи бобоҳои дигар
Шунидаст ин ҳикоятро, бародар.
Ҳазорон сол гӯё, ки аз ин пеш,
Ба вақти мурданаши як пири дилреш
Ба ёрон кардааст ин сон ривоят,
Каме аз саргузашти худ ҳикоят:

«Дар айёми чавонӣ, дӯстонам,
Ки маҳкам буд зӯри бозувонам,
Барои сайд рӯзе рафта будам,
Пайи оҳуи кӯҳӣ гашта будам.
Гузаштам аз биёбонҳову кӯҳсор,
Мадорам рафту афтодам чу бемор.
Ду рӯзу шаб надидам роҳату хоб,
Дилам шуд хаставу лаб ташнаи об.
Нигаҳ кардам, ки аз кӯҳсори барфин
Ба сӯям гашта ҷорӣ ҷӯйи заррин.
Давидам ҷониби вай бо дили шод,
Зи ранҷи ташнагӣ то гардам озод.
Чу наздик омадам бар соҳили вай,
Шудам бо турфа хоҳиш мойили вай.

Бинӯшидам зи обаш, сер гаштам,
Гирифтам зӯр аз нав, шер гаштам.
Зи боло лаб-лаби чӯбор дидам,
Ки омад себаки сурхе. Давидам
Ба истиқбол-ш ман, бигирифтам ўро,
Аҷаб хуштаъм себи сурхи зебо.
Ба ҳайрат уфтодам аз чунин кор,
Ба дил андеша кардам пеши чӯбор,
Ки охир дар чунин кӯҳсори барфин
Чӣ сон пайдо шудаст ин себи ширин?
Магар ободие бошад, ки з-он чо
Шино кардаст сӯям себи зебо?
Чу хобидам, маро, ёрон, дигар бор
Хаёли себи ширин кард бедор.



Биандешидаму барчастам аз ҷо,
Сӯйи кӯҳсор гаштам роҳпаймо.
Банобаҳ уфтодам дар гулистон,
Баҳор он ҷо ҳамеша, безимистон.
Халойиқ ҷумла он ҷо бахтиёранд,
Ҳама шоду ҳама масти баҳоранд.
Намедонанд номи зулму золим,
Хирадманданду фирӯзанду олим.
Табиат зердасти халқи озод,
Чунин аст иқтидори одамизод.
Ба зери пояшон – марҷону гавҳар,
Ҳама асбобашон – аз симу аз зар.
Ҷавонон андар ин ҷо шоду хуррам,
Ҳама ишқу муҳаббат баста бо ҳам.

Аҷаб зебо ҳаёти мӯсафедон,
Вафодоранд шогирдони онон.
Ҳама бо ҳамдигар гӯё бародар,
Ба кори якдигар ёранду ёвар.
Занон ҳам мисли мардон
сарфарозанд,
Ғазал хонанду рақсанду навозанд.
Дар ин ҷо кас зи меҳнат сар натобад,
Агар сар тобад, ӯ ҳосил наёбад.
Ба ҳар чизе расад гар дасти одам,
Фаровон мешавад маҳсулаш он дам.
Диёри нозанину дилкушошон
Ҳамеша лолазор асту гулистон.
Баҳори беҳазон он ҷо ҳамеша,



Дили одам чавон он чо ҳамеша.
Вале атрофи онро карда ишғол
Зи ҳар сӯ пиряхҳои куҳансол.
Миёни барфу сармову баҳорон
Ҳамеша – рӯзу шаб, ҷанг аст гардон.
Баҳор он чо музаффар бар хазон аст,
Ба пеши ӯ зимистон нотавон аст.
Дар он чо булбулу гул, ҳар ду
дилшод,
Қафас бишкатаасту булбул озод.
Тамоми рӯзу шаб дар боғу бўстон
Суруди булбулон бошад хурӯшон.
Иморатҳои зебо андар он чо
Бино гардидаанд аз хишти тилло.



Биҳишт он чо, агар гӯям, хато нест,
Биҳишти дигаре дар ҳеч чо нест.
Будам андар биҳишт, эй дӯстонам,
Ба ман бовар кунед, эй ҳамдамонам.
Аҷаб қишлоқ буд ӯ, бе шабу шом,
Бувад «Қишлоқи тиллоӣ» варо ном.
Ба гирдам чамъ гашта мӯсафедон,
Ба дилгармӣ маро карданд меҳмон.
Нишастам бар сари дасторхон ман,
Ки пур буд аз наботу ширу равған.
Табакҳо аз тилову нукра яксар,
Кашида нақшҳо бо лаълу гавҳар.
Пас аз шоҳона меҳмонӣ дар он чо,
Ба ман гуфтанд он ёрони доно:



– Ту дигар аз диёри мо марав ҳеч,
Дигар бо муфлисӣ ҳамдам машав ҳеч!
Дар ин ҷо соҳиби маскан шавӣ ту,
Гадо гардӣ, гар аз ин ҷо равӣ ту.
Вале ман гиря карда, бо сари хам
Бигуфтам:

– Дар дилам сад ғусса дорам.
Дар он ҷо кӯдакони ман сағиранд,
Ба чанги зулму нодорӣ асиранд.
Агар танҳо гузорам кӯдаконро,
Цигархун мешавам аз баҳри онҳо...
Чу бишниданд арзу муддаоям,
Шуданд озурдадил аз гуфтаҳоям.
Яке 3-онҳо ду чашмам басту гуфто:

– Набошад, рав кунун аз манзили мо.
Вале боз ой назди мо, бародар,
Дар ин чо мо туро ёрему ёвар.
Биёвар кӯдаконатро аз он чо,
Дубора ёбӣ ар ин чой рахро.
Раҳи махфист аз мо, доимо руст,
Биҷӯ ўро, агар хоҳӣ ту, эй дӯст.
Вале аз сирри мо бар кас нагӯӣ,
Ту хоҳонӣ агар аз мо нагӯӣ...
Бирафтам баъд аз он бо ҳасрату ғам,
Аз он чойи базебу хубу форам.
Расидам боз дар чойи харобам,
Бигуфтам худ ба худ, акнун шитобам.
Ба тезӣ кӯдаконамро бигирам,

Равам аз нав ба чойи дилпазирам,
Ки он чо буд бихишти насли одам.
Вале андар дилам андеша кардам:
«Мабодо, дар ғазаб ояд Худоям,
Ки ман ин гуна чуръат менамоям.
Дучори селу тарма гар шавам, оҳ,
Чӣ хоҳам кард бо тифлонам он гоҳ?
Агар хирсе ба пеши роҳ ояд,
Банобаҳ ҳамлае бар мо намояд?
Ва ё каргас ба қасди мо бихезад,
Кӣ битвонад зи чанголаш гурезад?!
Вале, бадтар аз ин, он чой дур аст,
Хароҷоте барои мо зарур аст.
Раҳи Бартанг дар тангист машҳур,

Агар вайрон шавад, ҳастем маҷбур,
Ки байни раҳ зи бироҳӣ нишинем,
Ба сар бурранда теги марг бинем.
Ҳамеша доштам инро ба хотир,
Вале акнун расид умрам ба охир.
Дареғо, мемирам акнун, дареғо,
Надида як даме роҳат ба дунё.
Зи аввал бенаво будам, дареғо,
Раҳи ҳасрат бипаймудам, дареғо!
Бикардам орзуи рӯзи хуш, лек
Ба сӯйи бахт роҳам гашт торик.
Бале, аз бахту толеъ камбағал – дур,
Ғаму кулфат бувад рӯзии муздур.
Аҷаб қишлоқи зебо буд он ҷо,

Намудам гум раҳашро, во дарего!
Аё, Қишлоқи тиллоӣ, кучойӣ?
Чаро, себак, намеой? Кучойӣ? –
Чунин гуфту равон шуд ашкҳояш,
Хунук гардид он гаҳ дасту пояш.
Надида дар ҷаҳон як рӯзи хуррам,
Бимурд ӯ бо ҳазорон ҳасрату ғам...
Миёни мардуми Помир машҳур
Бишуд афсонаи ин пири муздур.
Ҳамеша орзуяш менамудем,
Ба васфаш дostonҳо месурудем.
Ҳамегаштем мо дар кӯҳу саҳро,
Ҳамеша ҷустуҷӯ кардем ӯро.
Шудем овораву сарсон, валекин

Нашуд пайдо раҳи Қишлоқи заррин.

Дар он дам ман ба вай бовар

намудам,

Барои диданаш саргарм будам.

Қавон будам, далеру пуршучоат,

Ба сахтиҳои Рӯшон карда одат.

Бародар доштам, вай паҳлавон буд,

Вале монанди ман ӯ бемакон буд.

Ба ӯ рӯзе бигуфтам:

– Эй бародар,

Биё, аз хонумони хеш бигзар.

Чӣ бошад андар ин ҷо, ҷуз харобӣ?

Кашӣ заҳмат, вале ҳосил наёбӣ.

Ҳамеша мо гадои нони арзан,

Биё, маъкул дон ин гуфтаи ман.
Дар ин чо рӯ ба рӯ бо мо бувад марг,
Биё, ин чову манзилро бикун тарк.
Шунидам, ким-кучо андар биёбон,
Бувад Қишлоқи тиллоӣ намоён.
Равем он чо шитобон, эй бародар,
Шавад бахти накӯ моро муяссар.
Шуниданд ин суханро низ ёрон,
Ба мо ҳамрах бишуд даҳ кас аз онон.
Ба ҳам бастем он дам аҳду паймон:
«Равад ҳар кас ба ҳар чӯлу биёбон,
Гар ӯ Қишлоқи тиллоӣ биёбад,
Рафиқонро аз он воқиф намояд».
Ба чойи тӯша бигрифтем алафро,

Ба чашмон об, гашта ҳар тарафро.
Писар ман доштам, номаш
Шарафчон,
Чӣ созам, монд ӯ гирёну нолон.
Зани бечораам нолид бисёр,
Қудойӣ байнамон афтод ночор.
Ба як кӯҳсор рафтам бо бародар,
Намуда тай ҳама чоро саросар.
Сафар кардем дар Балху дар Эрон,
Ба чӯлу дашту кӯҳсори Тиёншон.
Гаҳе дар бешазорон хоб кардем,
Гаҳе дар лолазорон хоб кардем.
Гаҳе бо гург чангидем дар роҳ,
Гаҳе бо хирсҳо гаштем ҳамроҳ.

Гаҳе дар хонаи боён бирафтем,
Ғуломӣ карда, рӯзу шаб нахуфтем.
Ҳар он кас дид моро, гуфт «дарвеш»,
Руҳи мо зарду лоғар буду дил – реш.
Либоси кӯҳнаи мо кӯҳнатар шуд,
Ҳаёти мо зи дирӯза батар шуд.
Ба ҳар ҷойе, ки рафтему расидем,
Даме ҳам рӯйи шодиро надидем.
Баҳори умри мо охир хазон шуд,
Ҷавонӣ рафту пирӣ ҳам-инон шуд...
Миёни ҷӯлу дашту кӯҳсорон
Талаф гардид нисфи умри моён.
Бародарҷони ман аз гушнагӣ мурд,
Тамоми қувватамро бо худаш бурд.

Чаҳон бар рӯйи ман гардид торик,
Ту гӯйӣ марг бар ман гашт наздик.
Умедам рафту чун девона гаштам...
Зи нав аз чӯл сӯйи хона гаштам.
Намудам тай биёбонҳову кӯҳсор,
Биёям то ба қишлоқам дигар бор.
Ба он ҷойе, ки бо ранҷу машаққат
Калон гаштам, шудам шоёни меҳнат,
Ба он ҷойе, ки хӯрдам нони арзан,
Ба он ҷойе, ки мондам белу кетман,
Равам, аз нав хӯрам оби ватанро,
Накардам ман дигар фикри чаманро.
Фақат васфи ватанро месурудам,
Вале роҳи ватанро гум намудам.

Зи нав дар кӯҳу саҳро гашта сарсон,
Ту гӯйӣ қисмати ман буд биёбон...
Даруни ғорҳо мезистам ман,
Зи бахти бемадад бигристам ман.
Ҳисоби солу маҳ аз хотирам рафт,
Зи дил нури умеди охирам рафт.
Фитодам рӯзе аз гармои пурҷӯш
Миёни дашти нообод беҳуш...
Зи нав ҳушам ба сар омад, вале зуд
Ҳалокӣ боз бар ман панча бикшуд.
Сарам зад чарх, ҳушам рафт аз сар,
Дар он соат кучо ёру бародар,
Ки то аз ҳоли зори ман бипурсанд?
Дили пурғуссаро созанд хурсанд?

Маро андар назар омад, ки гӯё
Ба шаҳре шуд мубаддал тира саҳро.
Зи байни абрҳо қасри кабуде,
Ниҳоят дилписанду хушнамуде,
Намоён гашт:

Ҳайронам, чӣ бошад?
Агар қаср аст вай, пас аз кӣ бошад?
Магар ин гунбади Тоҷи Маҳал буд?
Ва ё ин ҳилақории аҷал буд,
Ки афсунам чунин мекард?

Ҳайҳот!
Кучо бигрезам аз дасташ, шудам мот.
Мубаддал гашт рӯзам бар шаби тор,
Задам фарёду ҷастам сӯйи кӯҳсор.

Мадори роҳ гаштан додам аз даст,
Ҳалокӣ дасту поҳои маро баст.
Бихобидам миёни роҳ ночор,
Шудам бедор пас андар шаби тор.
Бирафтам муддате, якбора аз дур,
Бидидам олами навро пур аз нур.
Ба дил андеша кардам: Шояд ин ҷо
Бувад Қишлоқи тиллоии зебо.
Дилам пур аз умеду чехра хандон,
Паридам ҳамчу булбул бар гулистон.
Пагоҳӣ чун намоён гашт хуршед,
Ба рӯйи он гулистон нур пошид.
Гулистон гашт дар пешам намоён,
Суруди булбулон ҳар ҷо хурӯшон.

Нигаҳ кардам ба манзарҳои гулзор,
Ту гӯйӣ сурати қолини гулдор
Кашидастанд бар рӯйи заминҳо,
Ба болаш нишаста нозанинҳо.
Ниҳоли меваву гандум саросар
Фаровон бас самар овардаву бар.
Зи як сӯ себу зардолу намоён,
Зи дигар сӯй шафтолу намоён.
Шукуфта қад-қадӣ чӯбор савсан,
Гули садбаргу сунбул байни гулшан.
Ту гӯйӣ офтоби нав ба саршон
Биборад донаҳои зар фаровон.
Ба дигар сӯ назар андохтам ман,
Иморатҳои зебо байни гулшан.

Иморатҳои зебо, дилкушое,
Надидам мислашон дар ҳеҷ чое.
Дар онҳо зиндагиро ҳис намудам,
Наҷотамро дар онҳо дида будам.
Ба дигар сӯ бирафтам, дар сари роҳ,
Дучорам гашт як духтар баногоҳ.
Ба дасташ буд китобу чеҳра хандон,
Ба мактаб буд равон он моҳи тобон.
Дар он ҳолат маро чун духтарак дид,
Зи ҳолам ранги рӯяш канду тарсид.
Ба дил гуфтам: «Чаро тарсид духтар?
Танам урӯн буду рангам чу заъфар.
Фақат як ҷомаи афсурда бар тан,
Набуд чизи дигар андар тани ман.

Шудам шарманда аз ин ҳоли зорам,
Бигуфтам:

– Духтарак, чизе надорам:

Надорам хона, сарсону ҳазинам,
Яке бечораи Рӯшонзаминам.

Аё духтар, бигӯ бар ман ҳақиқат,
Бигӯ, ин ҷой оё ҳаст ҷаннат?

Агар ҷаннат, ҷӣ сон дохил шавам
ман?

Қарини орзуи дил шавам ман?

Агар ҷаннат набошад, ин гулистон

Аз они кист охир, духтаракҷон?...

Вале духтар бирафт аз пеши ман зуд,
Ҷавоне ҷониби ман роҳ паймуд.

Китобу хома дар дасташ, дилаш –
шод,

Бипурсид ӯ зи ман:

– Эй пири ношод!

Кӣ ҳастиву бигӯ, ки аз кучойӣ?

Ба ин қишлоқи мо ноошнойӣ?

Бигуфтам саргузаштамо саросар,

Зи бадбахтиву аҳволи бародар.

Чавон бо хуррамӣ гуфто:

– Падарчон,

Манам фарзанди ту, номам

Шарафчон.

Чу номи нури чашмамо шунидам,

Ба сар ҳушу диламо зинда дидам.

Равон шуд ашки шодӣ бар рухи ман,
Дучорам гашт рӯзи фаррухи ман.

Бигуфтам:

– Эй писар, кай омадӣ ту
Ба ин Қишлоқи тиллоӣ? Ба ман гӯ.
Наовардӣ ба ин ҷо модаратро?
Чӣ сон аҳволи ӯ бошад дар он ҷо?
Зи ҳар ҷониб халоиқ назди моён
Расиданду ба ман гуфто Шарафзон:
– Падарҷонам, нарезон ашки худро,
Нигар, охир, диёри туст ин ҷо!
Бувад ин ҷо диёри кӯҳнаи мо,
Ҳамин ҷо кулбаю кошонаи мо.
Нигар, охир, дар он ҷо рӯди Вомар,

Ба пеши ту ситода кӯҳи Вомар.
Бигаштӣ солҳо андар биёбон,
Барои орзу будӣ ту сарсон.
Ту мағрурона гуфтӣ, ки: «Худоям
Назар созад ба ҳоли бенавоям.
Дари Қишлоқи тиллоӣ кушояд,
Раҳамро сӯйи вай равшан намояд».
Кучо дидӣ, ки бахт андар биёбон
Ва ё дар осмон бошад, падарчон?
Ҳама афсона буданд он суханҳо,
Ки мо сарсон будему зору танҳо.
Нигар, акнун туй андар диёрат,
Дар он чое, ки мондӣ рӯзгорат.
Ҳар он чизе, ки мебинӣ дар ин чо,

Гулу гулзору бӯстонҳои зебо,
Иморатҳои хуштарҳу дилоро,
Бувад маҳсули ранҷу меҳнати мо.
Нигар, кардем пора кӯҳҳоро,
Ки тира карда буд атрофи моро.
Бишуд ҳамвор пастиву баландӣ,
Бино шуд бӯстони дилписанде.
Мутеи мо бувад дарёи ваҳшӣ,
Кишан бастем мо бар пойи ваҳшӣ.
Сари роҳи варо бастем бо ҳам,
Бино кардем бас пулҳои маҳкам.
Ҳамон нуре, ки дишаб мисли хуршед,
Шуойи хешро ҳар сӯй пошид,
Ҳамон нуре, ки шаб дидиву гуфтӣ:

«Тилисм ин чо»-ву аз шодӣ нахуфтӣ,
Бувад маҳсули зӯри панҷаи мо,
Нигар бар хонаи болои дарё:
Ту гӯйӣ ҷанги пуртор аст он чо,
Ва ё зулфи қачи ёр аст он чо.
Дар он чо торҳои мусиқӣ аст,
Занад нохун бар онҳо як забардаст.
Чу мутриб бар навозиш мекунад сар,
Шавад равшан диёри мо саросар.
Зи тори ҷанг равшан шуд дили мо,
Ҳам аз ин хона равшан манзили мо.
Бикун бовар, падарҷон, ин ҳақиқат,
Бувад ин деҳаи мо, нест ҷаннат.
Раҳи мо буд мушкил, эй падарҷон,

Вале мушкилкушо омад ба моён.
Бубин, маъмуру ободем акнун,
Зи дарду ғусса озодем акнун.
Бишуд қишлоқи мо қишлоқи заррин,
Ба моён зиндагӣ гардид ширин.
Вале беҳтар аз ин ояндаи мост,
Раҳи мо равшану мақсад ҳувайдост...
Чу пурсидӣ ту аз аҳволи модар,
Вафот ӯ кард бо бобо баробар.
Барои дидани ту буд дилхун...
Падар, ту хастай, роҳат кун акнун.
Пас аз ин зиндагӣ кун бо дили шод,
Кунун аз қайди ғам гаштӣ ту озод.
Валекин ман бигуфтам:

– Гӯ, Шарафчон,
Кучо бошад каланди ман? Бифаҳмон!
Ту мағрури ҷавонӣ ҳастиву ман
Шудам пиру вале бигрифта кетман
Ба саҳро мебароям, вақти кор аст,
Писар, акнун барои ман баҳор аст!...
Ҳар он чӣ гуфт помирии доно,
Ба назм оварда бинвиштам дар ин ҷо.
Вале аз худ дар ин достони тайёр
Ягон ҳарфе на кам кардам, на бисёр.